

దివ్య మంగళ రూపం

సర్వమంగళసు మీరెప్పుడైనా చూశారా? ఒకవేళ చూసి వుండకపోతే ముందెప్పుడైనా చూడగలరు. ఊరికే చూడటమేం ఖర్చు పరిచయం కూడా చేసుకోగలరు. ఆమె స్నేహం అనుభవంలోకి వచ్చినప్పుడు నన్ను తలుచుకోనూ గలరు.

నన్నగా, పొట్టిగా, నల్లగా ఉండే సర్వమంగళని నేను మొదటిసారిగా చూసినప్పుడు చాలా ముచ్చటేసింది. ఆమెని చూడగానే ఆకర్షింపబడే విషయాలు రెండే రెండు. ఒకటి చురుకైన ఆమె కళ్ళు - రెండోది ఆమె మాట తీరు.

నన్నెవరో పరిచయం చెయ్యగానే నా చేతులు రెండూ పట్టుకుని ఎంతో ఆత్మీయంగా "నేను యిదే మొదటిసారి మీమ్మల్ని కలవడమైనా ఎప్పుట్నుంచో ఎరుగు నట్లుగా వుంది. ఎందుకో తెలుసా? మీ రచనలన్నీ నాకు తెలుసు. అంటే మీరు నాకు తెలుసుననే కదా" అంది.

ఆమె చనువుకి, ప్రేమాభిమానాలికి ముగ్ధురాలినయ్యాను. "బహుశా జన్మ జన్మల బంధమంటే ఇదేనేమో" అంది కొసరుగా. చూశారా! అప్పుడే మీకు నామీద అనుమానం వచ్చేస్తుంది. నిజమే మరి - నాకీ క్షణంలో ఎంతో భయంగా వుంది. నేను చెప్పదల్చు కున్నది చెప్పగలనా? చెప్పి మీమ్మల్ని ఒప్పించగలనా?

నా ఊపిరి యిప్పుడు నన్ను ఇబ్బంది పెడుతూ, యిది రాస్తుంటే నా రక్తం ఊడుకెత్తుతోంది. ఈ అస్థిమితం నుండి తప్పించుకోడానికి తప్పకుండా మీకు సర్వమంగళ గురించి చెప్తాను. నా శక్తినంతా ధారపోసి, నా ప్రాణాన్ని ఫణంగా పెట్టయినా సరే మీమ్మల్ని ఒప్పించటానికి ప్రయత్నించుతాను.



ఆ రోజు సావిత్రి యింట్లో బొమ్మల కొలుపు పేరంటం. నిజానికి నేను పేరంటానికి వెళ్ళడానికి ఎక్కువగా యిష్టపడను. కారణం మరేంలేదు. ఓపిక చాలా తక్కువ. అయితే తప్పనిసరై ఆ రోజు సావిత్రింటికి వెళ్ళాను. అక్కడ హడావిడంతా మంగళదే! ఎక్కడ చూసినా ఆమె! ఏ పని చెయ్యాల్సి వచ్చినా మంగళా! మంగళా! అంటూ సావిత్రి పిలుస్తూనే వుంది. 'సావిత్రికి మంగళ ఏమవుతుంది?' అని ఎవరికైనా అనుమానం వస్తే దానికి రెడీమేడ్ సమాధానం మంగళ దగ్గర వుంది.

“మన ఏమిటి? పర ఏమిటి? నా దృష్టిలో అందరూ ఒకటే నాకందరూ కావల్సినవాళ్ళే, ఏదైనా మనం అనుకోవడంలోనే వుంటుంది” అంటుంది.

అది విన్న నేను ఆమెని అభినందించకుండా వుండలేకపోయాను.

పేరంటం మంచి జోరుగా సాగుతుంది. రంగు రంగుల చీరలు, రకరకాల నగలు, అందమైనవారూ, అందంగా కన్పించాలని ప్రయత్నిస్తున్న వాళ్ళూ, నిరంతరం తమ చీరల్ని, నగళ్ళీచూసుకుంటూ, వాళ్ళనీ, వీళ్ళనీ తన్నేస్తూ, తొక్కేస్తూ వున్నవాళ్ళూ, సింపుల్ గా లేతరంగు చీరతో, ఒంటిపేట గొలుసుతో నిరాడంబరంగా వున్నవాళ్ళూ, ఇలా-ఇలా అక్కడీ వాతావరణం చూడముచ్చటగా వుంది.

సర్వమంగళ లాంటి వారెవరైనా అన్నీ చూసి పెట్టేవారుంటే యిలాంటి పేరంటం మనమూ ఒకటి చేయవచ్చు అనిపించింది. పేరంటం మన సంస్కృతికి అద్దం పట్టినట్టన్న మాట.

సరిగ్గా అప్పుడే వచ్చింది సరళ. నాకెంతో ఆత్మీయురాలు. చాలా హుందాగా వుంటుంది. ఆమెలోని నిజాయితీ, నిక్కచ్చితనం నాకెంతో యిష్టం.

నేనూ సరళా కబుర్లలో పడ్డాం. చుట్టుపక్కల వాళ్ళు కూడా మాతో మాటలు కలుపుతున్నారు. ఎవరో ఓ సినిమా నటి గురించి మా మధ్య ప్రస్తావన వచ్చింది.

“అబ్బో! అదా! ఇప్పుడామె పందిలా వూరిపోయింది. చూడలేక ఛస్తున్నాం... ఏం? సామాన్యంగా కాదు. ఇదిగో మన సరళలా అయిపోయింది” అంది మంగళ చటుక్కున ఒకరిద్దరు ఫక్కున నవ్వారు.

సరళ ముఖం నల్లగా మాడిపోవడం నేను గమనించాను. నా నోట మాట పడిపోయింది. పెదవి విప్పలేకపోయాను. మంగళ తనతప్పు గ్రహిస్తుందనుకున్నాను. కానీ అలాంటిదేమీ జరగలేదు. పైగా తనే పకపకా నవ్వేస్తూ ఏవో ఛలోక్తులు విసరడం మొదలుపెట్టింది. అప్పుడు నాకు మంగళలో మొదటిసారిగా లోపల దాగివున్న మరో

మనిషి ఒక్కసారి దర్శనమిచ్చి మాయమైంది. నా మనసంతా డల్గా అయిపోయింది. సరళ బొద్దుగా, లావుగా వుంటుంది. అయితే మాత్రం ఎవరో పందిలా వూరిందనడమే తప్పు. పైగా ఎదురుగా వున్న మనిషిని చూపిస్తూ, ఆ మాటంటే - అక్కడామె పరిస్థితి ఏమిటి?

కొంతసేపయ్యాక నేనూరుకోలేక, “సారీ సరళా, నువ్వేం పట్టించుకోకు” అన్నాను. సరళ నవ్వింది. ఆమె కళ్ళల్లో ఏర్పడిన పలుచటి కన్నీటి పొర నన్నెంతో బాధించింది.



ఓ పదిరోజులు నా పనుల తొందరలో నేను ఎవ్వరినీ కలవలేదు. ఆ రోజు నా కథ ఒకటి అచ్చయిన పత్రిక నాకు పోస్ట్లో వచ్చింది. అచ్చులో పేరు చూసుకోవడం గానీ, రచన అచ్చవడంగానీ కొత్త కాకపోయినా ప్రతిసారి ఒక స్వల్పమైన హృదయ స్పృందన ఉంటుంది. అయితే ఈసారి పడిన కథ కొత్త తరహాగా, కొత్త థీమ్తో రాసింది కావడంవల్ల అసలుకంటే కొంత ఎక్కువ తృప్తినే పొందాను. ఆ సాయంత్రం మంగళ నన్ను కలవడానికొచ్చింది.

వస్తూనే నా కథని ప్రస్తావించింది. నిజంగా నాకు ఆనందంతోబాటు కొంచెం పశ్చాత్తాపం కూడా కలిగింది. మంగళని నేను తొందరపాటుతో అపార్థం చేసుకున్నానా అనిపించింది.

ఒక అయిదు నిమిషాలు మాట్లాడి “మీ కథ నేను పేజీల్లో ఉండగానే చూశాను” అంది.

“అంటే” అన్నాను ఆశ్చర్యంగా.

“ఆ పత్రికలో పనిచేసే శారద నా ఫ్రెండేగా, మొన్న వాళ్ళ ఆఫీసుకి వెళ్తే తన టేబుల్మీద తయారవుతున్న పత్రిక పేజీల్లో మీ కథ చూపించింది. ఏదో అక్కడక్కడ దిద్దవలసినవి వుంటే దిద్ది, చిన్న చిన్న మార్పులు చేసి వేశాను అంది మంగళ.

ఒక్కసారి నా తలమీద పిగుడు పడినంత షాక్ తిన్నాను. వెంటనే ఏం మాట్లాడాలో తెలీలేదు.

“అదేమిటి? నాకథ ఎవరో దిద్దడమేమిటి?” అన్నాను.

“అయినా ఆ శారదకి మహా గర్వంలెండి. అందరివీ తనే సరిచేశానంటుంది. అందర్నీ తనే పైకి తీసుకొచ్చానంటుంది. ఏం? ఒకవేళ ఏమైనా చిన్న చిన్న దిద్దుబాట్ల

చేసిందే అనుకోండి. చెప్పుకోవాలి? నేనేం వూరుకోలేదు లెండి. లెఫ్ట్ అండ్ రైట్ ఇచ్చాను.

అప్పటికే మంగళ మాటలు నాకు వినిపించటం మానేశాయి. నేను రాసిన కథ అక్షరం అక్షరం నాకు గుర్తే. చదువుకుని సంతృప్తిగా ఆసందపడిపోయాను. అచ్చు తప్పులు లేవని మురిసిపోయాను. కానీ ఇదేమిటి? శారదని నేను రెండుమూడు సార్లు కలిశాను. సమ్రతగా ఎంతో మర్యాదగా వుంది. మరెందుకీలా మాట్లాడింది.

మంగళ కాస్సేపు కబుర్లు చెప్పి వెళ్ళిపోయింది. ఆ రాత్రంతా నాకు నిద్రపట్టలేదు. ఒక్క అక్షరం కూడా మార్చకుండా ఏదో చేశానని ఎందుకు చెప్పింది?

ఎలాగైనా విషయం తెలుసుకోవాలనే పట్టుదల పెరిగింది.

మూడోరోజున శారదని కలుసుకుందామని బయలుదేరాను. ఆమెనేదో అడిగి గొడవ చేద్దామనికాదు గానీ, ఆమె ధోరణి కనిపెడదామని.

ఆ పత్రికాఫీసులో అడుగుపెడుతుంగానే శారద సీటు ఖాళీగా నన్ను వెక్కిరించింది. పక్కనీట్లో సబ్ఎడిటర్ని అడిగాను “ఆమె విశాఖపట్నం ఎడిషన్కి ట్రాన్స్ఫరయి వెళ్ళిపోయారండీ” అని చెప్పాడు.

“ఎన్నాళ్ళయింది?”

“నెల్లాళ్ళయింది”

నా మనసు ఉక్రోశంతో కుత కుతలాడిపోయింది చటుక్కున శ్రీశ్రీగారు రాసిన ‘నేటి హిరణ్యాక్షుడు’ కథ గుర్తుకొచ్చింది.

“నమఃశివాయకి ఎదుటివారి మనశ్శాంతిని హరించటమే పని. కానీ అతనికి తెలీదు నాకసలు మనశ్శాంతే లేదని.”

మహాకవి తనకి మనశ్శాంతేలేదని చమత్కరించినప్పటికీ ఆయనకూడా ఎంతో కొంత అశాంతికి గురై వుంటారన్నది నిజం.

నాకు మనశ్శాంతి పూర్తిగా పోయింది. ఒక భయంకరమైన ప్రవృత్తి మంగళలో వుందని గ్రహించారను. జాగ్రత్తగా వుండాలి అనుకున్నాను గానీ ఆ జాగ్రత్త ఎలాంటిదో కనిపెట్టలేకపోయాను.

మళ్ళీ చాలా రోజులకి ఒకరోజు అకస్మాత్తుగా వూడిపడింది వస్తూనే ‘మీకు ఆంజనేయులుగారు తెలుసటగా’ అంది.

“ఏ ఆంజనేయుగానూ -” అన్నాను.

“అదే బాపట్ల” అంది.

“ఆయన తెలియకపోవడమేమిటి? బాగా పరిచయం వుంది. సుమారు ఇరవై ఏళ్ళుగా తెలుసు మేమిద్దరం సంగీత ప్రియులం, ఆయన దగ్గర అద్భుతమైన కలక్షన్ వుంది. ఎక్కడెక్కడి రికార్డులూ ఉన్నాయి. ఆ డిస్కులు ఆయనెంత జాగ్రత్తగా కాపాడు కుంటూ ఉంటారో చూస్తే ఆశ్చర్యం వేస్తుంది. మేం కూర్చుంటే గంటలు గంటలు గడిచిపోతాయి ఎంత చక్కని సంగీతం? ఎన్ని పాత పాటలు? ఎన్ని మంచి పాటలు? ఎక్కడెక్కడి కొత్త పాటు సైగల్, కె.సి.డే, తలత్ మహ్మద్-పంకజ్ మల్లిక్, బడే గులాం ఆలీఖాన్, బేగం అక్తర్... అలా అలా పర్వీన్ సుల్తానా, మెహందీ హసన్, గులాం ఆలీ, లతా మంగేష్కర్, ఘంటసాల... అబ్బు! ఎంత సేకరణో చెప్పలేను.”

నిజానికి బడ బడ మాట్లాడకుండా వుండాల్సిందని మాట్లాడిన తర్వాత అనిపించింది.

“అంజనేయుగారనగానే మీరింత చెప్పారే - ఆయనతో మాట్లాడుతుంటే “సుషుమకి చాలా పొగరు. ప్రతిదానికీ వాదన పెట్టుకునేది. తెలిసింది కొంచెమైనా, ఆర్భాటం ఎక్కువ, యిప్పుడైనా మారిందా? అలాగే వుందా - అన్నారేమిటి” అంది మంగళ.

మంగళ గురించి తెలిసినా షాక్ తిన్నాను.

“నేను చెప్పాను లెండి. ఆమెకి పొగరంటే మీకు మహా పాప వస్తుంది. అసలు మాటకూడా చాలా సున్నితం అని నేను పెద్దాయనకి బాగా అంటించాను” అంటూ ముగించింది మంగళ.

అంజనేయులుగారికీ, నాకూ కేవలం సంగీతపరంగా స్నేహం. ఆయన చాలా నిండైన మనిషి. మాటలు తక్కువగా మాట్లాడి పాటలు ఎక్కువగా వినే తపస్వి. ఆయనేమిటి నా గురించి యిలా మాట్లాడటమా?

నాకు తెలియకుండానే డల్లయిపోయాను.

“పోనిస్తురూ? ఎవరేమనుకుంటే ఏమిటి? మనమేమిటో మనకు తెలిస్తే చాలు” కొంతసేపు ఏవో అవీ యివీ మాట్లాడి వెళ్ళిపోయింది. నా మనసు కసితో రగిలిపోయింది.

నూటికి తొంభైమంది సర్వమంగళలు వుండకపోయినా వెయ్యికి ఒక్కరైనా వుంటారని ఖచ్చితంగా చెప్పగలను. పాముని పాముగా గుర్తించటం తేలిక గోవుని

గోవుగా, పులిని పులిగా గుర్తించటం మరీ తేలిక గానీ, సర్వమంగళ దివ్య మంగళ రూపం గ్రహించటం కొంచెంకష్టం. దానికి మీ మనశ్శాంతి, మీ అమాయకత్వం ఖర్చు చెయ్యాలి వుంటుంది.

ఆ రోజు బాపట్ల ఘంటసాల అభిమాన సంఘం వారు పిలిస్తే సభలో మాట్లాడేందుకు బయలుదేరాను. మంగళ అర్థం అయ్యాక, ఆమె మాటలు మనసులో పెట్టుకుని ఆంజనేయులుగారిని కలవకపోవడం అర్థంలేని విషయం అనిపించింది.

ఇంట్లో అడుగు పెడుతుంటేనే వాళ్ళబ్బాయి రవి ఎదురొచ్చాడు.

“బాగున్నావా? నాన్నగారున్నారా?” అని అడుగుతుండగానే గోడకు వేలాడుతున్న ఆంజనేయుగారి పెద్ద ఘోటోకి వేసిన పూలదండ గాలికి పూగుతూ కనిపించింది. నా గుండె ఝల్లుమంది.

“నాన్నగారూ....” అంటూ అగాధు రవి.

“అరే-నాకు తెలీదు ఎప్పుడూ?” అన్నాను ఆందోళనగా.

“మొన్న తొమ్మిదికి మూడు నెలలైందండీ” అన్నాడు.

నా కళ్ళల్లో చటుక్కున నీరూరింది.

పది నిముషాలు మర్యాదకి కూర్చుని బయలుదేరి వచ్చేశాను.

“అమ్మా! మంగళా! నీ దివ్య మంగళ రూపం గ్రహించటం నా తరం కాదు” అని బయటకే గట్టిగా అనుకున్నాను.

(రచన, సెప్టెంబరు '93)